



राजपुर गाउँपालिका

स्थानीय राजपत्र

खण्ड ६) गंगदी, दाङ, माघ २९ गते, २०७९ साल (संख्या: ७)

भाग-२

राजपुर गाउँपालिकाद्वारा प्रकाशित

विपद् राहत वितरण सम्बन्धी मापदण्ड २०७९

प्राकृतिक र गैर प्राकृतिक विपद्मा परेका सर्वसाधारण गाउँवासीहरू तथा उनीहरूका परिवारलाई वितरण गरिने राहतमा एकरूपता कायम गर्न साथै राहत वितरण एवं सहयोगलाई पारदर्शी, सरल एवं विश्वसनीय बनाउने उद्देश्यले स्थानीय सरकार संचालन ऐन २०७४ को दफा ११ को उपदफा (१) बमोजिम विपद् जोखिम न्यूनीकरण तथा व्यवस्थापन ऐन २०७५ को दफा १९ ले दिएको अधिकार प्रयोग गरी राजपुर गाउँपालिका गाउँ कार्यपालिकाले यो मापदण्ड बनाई जारी गरेको छ ।

परिच्छेद १

प्रारम्भिक

१. संक्षिप्त नाम र प्रारम्भ:

- १) यस मापदण्डको नाम "विपद् राहत वितरण सम्बन्धी मापदण्ड २०७९" रहेको छ।
- २) यो मापदण्ड तुरुन्त प्रारम्भ हुने छ ।

२. परिभाषा र व्याख्या: विषय वा प्रसङ्गले अर्को अर्थ नलागेमा यस यस मापदण्डमा:—

(क) 'गैर प्राकृतिक विपद्' भन्नाले महामारी, अनिकाल, डढेलो, कीट वा सूक्ष्म जीवाणु आतंक, पशु तथा चराचुरुङ्गीमा हुने फलू, प्यान्डामिक फलू, प्लेग रोग सर्पदंश, जनावर आतङ्क, खानी, हवाई, सडक, जल वा औद्योगिक दुर्घटना, आगलागी, विषाक्त ग्याँस, रसायन वा विकिरण चुहावट, ग्याँस विष्फोटन, विषाक्त खाद्य सेवन, वातावरणीय प्रदूषण, वन विनाश वा भौतिक संरचनाको क्षति तथा प्रकोप उद्धार कार्यमा हुने दुर्घटना वा यस्तै अन्य गैर प्राकृतिक कारणले उत्पन्न विपद् सम्झनु पर्छ ।

(ख) प्राकृतिक विपद् भन्नाले हिमपात, असिना, हिमपहिरो, हिमताल विस्फोटन, अतिवृष्टि, अनावृष्टि, बाढी, पहिरो तथा भू-स्खलन, डुबान, खडेरी, आँधी, हुरी बतास, शीत लहर, तातो हावाको लहर, चट्याङ्ग, भूकम्प, ज्वालामुखी विस्फोट, डढेलो वा यस्तै अन्य प्राकृतिक कारणले उत्पन्न जुनसुकै विपद् सम्झनु पर्छ ।

(ग) 'विपद्' भन्नाले कुनै स्थानमा आपतकालीन अवस्था सिर्जना भई जनधनको क्षतिको साथै जीवनयापन र वातावरणमा प्रतिकूल असर पार्ने प्राकृतिक वा गैरप्राकृतिक विपद् सम्झनु पर्छ ।

(घ) 'राहत' भन्नाले राजपुर गाउँपालिकाले प्रदान गर्ने नगद वा जिन्सी लगायतका सेवा सुविधा वा वस्तुगत सहायतालाई सम्झनु पर्दछ ।

(ङ) 'विपद् जोखिम न्यूनीकरण' भन्नाले विपद् पूर्व गरिने जोखिमको विश्लेषण तथा मूल्याङ्कन, विपद् रोकथाम वा विपद्बाट हुने क्षतिको न्यूनीकरण तथा विकासका कार्यमा विपद् जोखिमलाई कम गर्ने सम्बन्धी कार्य सम्झनु पर्छ ।

(च) 'विपद् व्यवस्थापन' भन्नाले विपद् जोखिम न्यूनीकरण, विपद् प्रतिकार्य र विपद् पुनर्लाभसँग सम्बन्धित सम्पूर्ण क्रियाकलाप सम्झनु पर्छ ।

(छ) 'विपद् कोष' भन्नाले विपद् व्यवस्थापन कोषलाई सम्झनु पर्दछ ।

(ज) 'समिति' भन्नाले गाउँ विपद् व्यवस्थापन समिति सम्झनु पर्छ ।

परिच्छेद: २

कोषको व्यवस्था

३) विपद् पीडितलाई राहत प्रदान गर्नुपर्ने: विपद् पीडितलाई राहत प्रदान गर्दा यस मापदण्ड बमोजिम गर्नुपर्नेछ ।

४) कोषबाट ब्यहोरिने: यस मापदण्ड बमोजिम उपलब्ध गराइने राहत सहयोग विपद् व्यवस्थापन कोषबाट ब्यहोरिने छ ।

परिच्छेद: ३

विपद् व्यवस्थापनका लागि राहत वितरण

५) राहत वितरण: विपद्बाट क्षति भएका देहाय बमोजिमको क्षतिको लागि वातावरण तथा विपद् व्यवस्थापन समिति वा वातावरण तथा विपद् व्यवस्थापन शाखा मार्फत प्राप्त भएका स्थलगत अनुगमन मूल्यांकन प्रतिवेदन र वडा कार्यालयको सिफारिसका आधारमा राहत वितरण समितिको निर्णय बमोजिम तपसिल अनुसार राहत सहयोग उपलब्ध गराइनेछ ।

क) विपद् घटनामा परी कुनै व्यक्तिको मृत्यु भएको रहेछ भने मृतकका परिवारलाई राहत स्वरूप प्रति मृतक रु २५,०००/- (पच्चीस हजार) ।

ख) विपद्मा परी कुनै ब्यक्ति बेपत्ता भई खोजी कार्य गर्दा घटना भएको मितिले नब्बे दिनसम्म फेला नपरेमा वडा कार्यालयको सिफारीस र प्रहरी प्रतिवेदनको आधारमा एकाघरको नजिकको हकवालालाई रु. २५०००/- (पच्चीस हजार) ।

ग) कुनै पनि विपद्को घटनामा परी कुनै व्यक्तिको घर, खाद्यान्न र लत्ता कपडा समेत पूर्ण वा आंशिक रूपमा क्षति भएमा त्यस्तो परिवारलाई तत्कालिन राहतका लागि नगद रु. ५,०००/- (पाँच हजार) वा सो बराबरको खाद्य वा गैर खाद्य सामग्री उपलब्ध गराउने साथै पूर्ण रूपमा क्षति भएको सन्दर्भमा थप राहतको हकमा समितिको निर्णयानुसार हुनेछ ।

घ) विपद्बाट घर बहालमा बसेको भएमा वा पसल व्यवसाय समेत नोक्सानी भई तत्काल गुजाराको लागि खाद्यान्न समेत नभएका वा अवस्थाका पीडित परिवारलाई तत्काल आवश्यक व्यवस्थाको लागि प्रति परिवार नगद रु. १०,००० (दश हजार) सम्म वा सो बराबरको जिन्सी (खाद्य वा गैर खाद्य सामग्री) सामान राहत उपलब्ध गाराइने छ ।

ड) कुनै प्रकोपका घटनामा परी घाइते भएका बिरामीहरूलाई उपचारका लागि उपक्षेत्रीय अस्पताल वा नजिकको स्वास्थ्य केन्द्रमा लैजानु पर्ने घाइते गरिब, असाहाय वा आर्थिक अवस्था कमजोर रहेछ भने त्यस्तो घाइतेलाई अस्पताल लैजादाको यातायात खर्च भुक्तानी गरिने छ ।

च) विपद्बाट घाइते भएको कुनै व्यक्तिलाई अस्पतालमा भर्ना भइ उपचार गराउनु परेमा त्यस्तो घाइते गरिब, असाहाय वा आर्थिक अवस्था कमजोर भएमा उपचार खर्च बापत एक पटकका लागि बढीमा रु ५,०००/- (पाँच हजार) सम्म खर्च उपलब्ध गराइने छ ।

छ) विपद्बाट घरको क्षति भएमा घरको क्षतिको अवस्था हेरी बढीमा ३००००/- (तीस हजार) सम्म नगद वा जिन्सी राहत सहायता उपलब्ध गराइने छ ।

ज) माथि जुन सुकै कुरा लेखिएको भएता पनि हावाहुरी वा चट्याडबाट घरको छानो वा अन्य सामान्य क्षति भएमा रु ५,०००/- (पाँच हजार) सम्म राहत उपलब्ध गराउने र सोको लागि वडाले सिफारिस गरे अनुसार हुनेछ ।

झ) यसरी रकम उपलब्ध गराउँदा सम्बन्धित पीडित वा निजको नजिकको निबेदक, वडाको सिफारिस, प्रहरीको मुचुल्काको आधारमा उपलब्ध गराइने छ ।

६) दीर्घकालिन राहत एव व्यवस्थापन: क) प्रकोपका कारण बसोबास गरी रहेको स्थानमा बसोबास गराउदा थप जोखिम हुने अवस्था रहेमा त्यस्तो पीडित परिवारलाई सुरक्षित स्थानमा राखी बसोबास गराउनु पर्ने अवस्था भएमा बसोबास गराइने स्थान, परिवार संख्या, आवश्यक सामग्री र सोका लागि आवश्यक पर्ने बजेटको समेत अनुमान गरी गाउँ विपद् व्यवस्थापन समितिले कार्यपालिकामा सिफारिस गर्नु पर्ने छ । त्यसरी भएको सिफारिसको आधारमा जिल्ला विपद् व्यवस्थापन समितिसँग समन्वय गरी गाउँ कार्यपालिकाको बैठकको निर्णय अनुसार आवश्यक व्यवस्था मिलाइने छ ।

ख) दफा ६(क) अनुसार पूर्ण रुपमा वा आंशिक रुपमा कार्य गर्नको लागि गाउँ कार्यपालिका वा गाउँ विपद् व्यवस्थापन समितिले वडा समितिलाई जिम्मेवारी तोक्न सक्नेछ । यसरी तोकिएको जिम्मेवारी पुरा गर्नु सम्बन्धित वडा समितिको कर्तव्य हुनेछ ।

७) राहतका लागि पेश गर्नु पर्ने कागजातहरू: यस मापदण्ड बमोजिम राहत सहयोगको लागि पीडितले अनुसूची १ बमोजिमको ढाँचामा निवेदन पेश गर्नु पर्ने छ ।

क) नागरिकताको प्रमाणपत्रको प्रतिलिपी ।

ख) मृतकको हकमा नजिकको हकवालाको नाता खुल्ने प्रमाणपत्रको प्रतिलिपी ।

- ग) वडा कार्यालयको सिफारिस पत्र ।
घ) विपद् व्यवस्थापन समिति र राहत वितरण व्यवस्थापन समितिको निर्णयको प्रतिलिपी ।
ङ) वडा प्रतिनिधिको रोवहरमा भएको प्रहरी मुचुल्का ।
च) घटनासँग सम्बन्धित तस्विर ।

परिच्छेद ४

राहत वितरण समिति

द) राहत वितरण समितिको गठन: राजपुर गाउँपालिका क्षेत्रभित्र प्राकृतिक एवं गैर प्राकृतिक विपद्मा परेका गाउँवासी तथा उनीहरूका परिवारलाई राहत वितरण गर्न देहाय बमोजिम राहत वितरण समिति रहनेछ ।

- | | |
|--|------------|
| क) गाउँपालिका अध्यक्ष | अध्यक्ष |
| ख) गाउँपालिका उपाध्यक्ष | सदस्य |
| ग) प्रमुख प्रशासकीय अधिकृत | सदस्य |
| घ) वातावरण तथा विपद् व्यवस्थापन समिति संयोजक | सदस्य |
| ङ) पूर्वाधार विकाश शाखा | सदस्य |
| च) वातावरण तथा विपद् व्यवस्थापन शाखा प्रमुख | सदस्य सचिव |

९) राहत वितरण प्राथमिकता: राहत वितरण गर्दा पीडित मध्ये महिला, बालबालिका, जेष्ठ नागरिक, दीर्घ रोगी, अशक्त तथा अपाङ्गता भएका व्यक्तिलाई प्राथमिकता दिइनेछ ।

१०) राहत वितरणको समय सिमा: यस मापदण्ड बमोजिम राहत सहयोग उपलब्ध गराउँदा घटना भई निवेदन दर्ता भए पश्चात तत्काल अनुगमनको व्यवस्था मिलाई राहत सहयोग उपलब्ध गराइनेछ ।

११) राहत सहयोग: यस मापदण्ड बमोजिम राहत वितरण गर्दा भूकम्प, बाढी, पहिरो, आगलागी, भारी वर्षा, असिना, हुरी बतास, महामारी, चट्याङ्ग, शीतलहर, डुवान, खडेरी, सर्पदंश, विषाक्त किटदंश लगायत विपद्का कारणबाट भएको प्रभावितहरूलाई मात्र राहत सहयोग उपलब्ध गराइनेछ ।

परिच्छेद ५

विविध

१२) विपद्का पीडितहरूलाई पुनःस्थापना तथा पुन निर्माण: विपद्बाट क्षति भएका घर, टहरा निर्माणका लागि प्रचलित नीति तथा कानून बमोजिम जिल्ला वन कार्यालय एवं स्थानीय वन उपभोक्ता समिति मार्फत सहूलियत दरमा काठ उपलब्ध गराउने व्यवस्था मिलाईने छ ।

१३) राहत बितरणमा समन्वय गर्नु पर्ने: दातृ निकाय, मानवीय सहायता संस्था वा कुनै प्रकृतिको गैह्र सरकारी संस्थाले राहत बितरण गर्दा राहत बितरण योजना गाउँपालिकामा पेश गर्नुपर्ने छ ।

१४) बिबरण पेश गर्नु पर्ने: यस मापदण्ड बमोजिम राहत बितरण व्यवस्थापन समितिको निर्णयबाट बितरण भएको राहत बितरणको बिबरण गाउँ कार्यपालिका बैठकमा प्रत्येक चौमासिक र बार्षिक रूपमा गाउँ सभामा अनुसूची २ बमोजिमको ढाँचामा पेश गर्नुपर्नेछ ।

१५) बाधा अडकाउ फुकाउने अधिकार: यस मापदण्ड कार्यान्वयन गर्दा कुनै बाधा अडकाउ परेमा गाउँ कार्यपालिकाले त्यस्तो बाधा अडकाउ हटाउने छ ।

१६) खारेजी र बचाउ: (क) राहत सहयोग सम्बन्धी यस पूर्व गाउँ कार्यपालिकाले गरेका निर्णयहरू यसै मापदण्ड बमोजिम भए गरेको मानिने छ ।

(ख) यस मापदण्ड नेपालको संविधान र अन्य प्रचलित कानूनसँग बाझिएमा बाझिएको दहसम्म स्वतः अमान्य हुनेछ ।

(दफा ८ सँग सम्बन्धीत)

अनुसूची १

राहत माग गर्ने निवेदनको ढाँचा

श्रीमान वडा अध्यक्ष ज्यू
.....नं. वडा कार्यालय,
राजपुर गाउँपालिका, दाङ ।

विषय: राहत सहयोग सम्बन्धमा ।

प्रस्तुत विषयमा मिति..... गतेका दिन राजपुर गाउँपालिका वडा नं.....
टोल.....मा भएको विपद्का सम्बन्धमा विपद्बाट भएको क्षतिको
राहत वितरण सम्बन्धी मापदण्ड, २०७९ बमोजिम राहत सहयोग पाउँ भनी देहायको
बिबरणसहित यो निवेदन पेश गरेको छु/छौ ।

- १) विपद्को घटना:
- २) घाइते/मृतकको नाम:
- ३) घाइते मृतकको नागरिकताको प्रमाणपत्र नं.....र जारी मिति
- ४) बाबुको नाम:
- ५) आमाको नाम:
- ६) अनुमानित क्षतिको बिबरण (परिमाण र मुल्य सहित):
- ७) मृतकको हकमा हकवालाको नागरिकताको प्रमाणपत्र र नाता प्रमाणित पत्र (संलग्न गर्ने)
- ८) प्रहरी मुचुल्का ।
- ९) घटनासंग सम्बन्धीत तस्विर (संलग्न गर्ने)

(दफा १४ सँग सम्बन्धीत)

अनुसूची २

चौमासिक राहत बितरण बिबरण ढाँचा

मिति.....देखि..... सम्मको

विवरण

क्र.स.	विपद् विवरण	वडा नं.	संख्या	राहत प्रदान गरिएको रकम (जिन्सी भए खुलाउने)	कैफियत
जम्मा					

प्रमाणीकरण मिति: २०७९।१०।२९

आज्ञाले,
विष्णु प्रसाद पाण्डेय
प्रमुख प्रशासकीय अधिकृत